



COVID-19 ကပ်ရောဂါဖြစ်ပွားနေစဉ်ကာလအတွင်း

မြန်မာနိုင်ငံတွင် ပုံမှန်ကာကွယ်ဆေးထိုးအစီအစဉ်ပြန်လည်စတင်ဆောင်ရွက်ခြင်း

(၃၁-၅-၂၀၂၀)

ကမ္ဘာတစ်ဝန်းလုံးတွင် ကာကွယ်ဆေးထိုးနှံတိုက်ကျွေးခြင်းသည် ပြည်သူ့ကျန်းမာရေးလုပ်ငန်းများအနက် ကုန်ကျစရိတ်နှင့်စာလျှင် အကျိုးသက်ရောက်မှု အရှိဆုံးလုပ်ငန်းတစ်ခုဖြစ်သည့်အပြင် ကလေးများ၏ ကာကွယ်ဆေးထိုးနှံရန်အခွင့်အရေးကို အခြားကျန်းမာရေး စောင့်ရှောက်မှု အခွင့်အလမ်းများအတွက် တရားမျှတမှုပြယုဂ်တစ်ခုအဖြစ်လည်းဖြစ်ပါသည်။

COVID-19 ကပ်ရောဂါဖြစ်ပွားနေစဉ်ကာလအတွင်း ကာကွယ်ဆေးထိုးလုပ်ငန်းများ ဆောင်ရွက်ရာတွင် COVID-19 နှင့်ဆက်စပ်သည့် ရောဂါကူးစက်ပျံ့နှံ့မှု ကာကွယ်တားဆီးရေးနှင့် ဘေးကင်းလုံခြုံရေးအတွက် ဦးစားပေးဆောင်ရွက်၍ ကာကွယ်ဆေးထိုးစုရပ်များကို နည်းစနစ်ကျနစွာ အထူးစီမံဆောင်ရွက်ထားရပါသည်။

မြန်မာနိုင်ငံတွင် (၂၀၂၀)ခုနှစ်၊ မတ်လ (၂၃)ရက်နေ့မှစတင်၍ COVID-19 ရောဂါ ဖြစ်ပွားသူကို စတင်တွေ့ရှိခဲ့ရာမှ နိုင်ငံတစ်ဝန်းလုံးရှိ အခြေခံကျန်းမာရေးဝန်ထမ်းပညာရှင်များအားလုံးသည် COVID-19 ရောဂါ ကာကွယ်တားဆီးထိန်းချုပ်ရေးလုပ်ငန်းများကို အထူးဦးစားပေး၍ ဆောင်ရွက်နေပါသည်။ ထို့အပြင် ကျန်းမာရေးနှင့်အားကစားဝန်ကြီးဌာနမှ "အိမ်တွင်း၌သာနေကြရန် အချိန်ကာလ" အဖြစ်သတ်မှတ်၍ "လူစုလူဝေးပြုလုပ်ခြင်းကိုလုံးဝမပြုလုပ်ရန်ကန့်သတ်ခြင်း" လမ်းညွှန်ချက်များ ထုတ်ပြန်ခဲ့ပါသည်။

ကျန်းမာရေးနှင့်အားကစားဝန်ကြီးဌာနသည် COVID-19 ရောဂါ ဖြစ်ပွားမှုကို တုန့်ပြန်ဆောင်ရွက်ခြင်းလုပ်ငန်းများတွင် ပိုမို အာရုံစိုက်ဆောင်ရွက်နိုင်ရန်နှင့် ပြည်သူလူထုအတွင်း ရောဂါပိုး ကူးစက်ပျံ့နှံ့ခြင်းကို ကာကွယ်ရန် ပုံမှန်ကာကွယ်ဆေးထိုးအစီအစဉ်ကို (၂၀၂၀)ခုနှစ်၊ ဧပြီလ (၁)ရက်နေ့မှ စတင်၍ ခေတ္တရပ်ဆိုင်းခဲ့ပါသည်။ တစ်ချိန်တည်းတွင် ပုံမှန်ကာကွယ်ဆေးထိုးအစီအစဉ် ပြန်လည်စတင်ဆောင်ရွက်နိုင်ရန် လိုအပ်သော အချက်အလက်များကို ကြိုတင်စဉ်းစား၍ ပြန်လည် စတင်ရာတွင် လိုအပ်မည့်လုပ်ငန်းများကို အခြေခံကျန်းမာရေးဝန်ထမ်းပညာရှင်များနှင့် မိဘအုပ်ထိန်းသူများအတွက် တိကျသေချာစွာလိုက်နာဆောင်ရွက်နိုင်ရန် နည်းလမ်းများကို ပြုစုရေးဆွဲခဲ့ပါသည်။



နိုင်ငံအတွင်း COVID-19 ရောဂါ ကူးစက်ပျံ့နှံ့မှုအခြေအနေကို လေ့လာသုံးသပ်ရာတွင် ယခုအချိန်၌ ရောဂါပိုးတွေ့ အတည်ပြုလူနာများသည် နိုင်ငံပြင်ပမှဝင်ရောက်လာသူများသာဖြစ်ပြီး ပြည်သူလူထု အတွင်း ရောဂါကူးစက်ဖြစ်ပွားမှုအနည်းဆုံးရှိခဲ့ခြင်းကြောင့် ပုံမှန်ကာကွယ်ဆေးထိုးအစီအစဉ်ကို ပြန်လည်ဆောင်ရွက်ခြင်းဖြစ်ပါသည်။

နိုင်ငံတစ်ဝန်းရှိ ပြည်သူ့ဆေးရုံများ၌ ဆေးရုံ အခြေပြုကာကွယ်ဆေးထိုးဆေးခန်းများတွင် (၂၀၂၀) ခုနှစ်၊ မေလ (၁၈)ရက်နေ့မှစတင်၍ လည်းကောင်း၊ ကျန်ရှိသောကျန်းမာရေးဌာနများနှင့် ပြည်သူ လူထုအတွင်းတွင် ဇွန်လ (၁)ရက်နေ့မှ စတင်၍လည်းကောင်း ဆောင်ရွက်မည်ဖြစ်ပါသည်။

ပုံမှန်ကာကွယ်ဆေးထိုးအစီအစဉ်များကို ပြန်လည်စတင်ဆောင်ရွက်ရာတွင် ကာကွယ်ဆေးထိုး စုရပ် များမှတစ်ဆင့် ကျန်းမာရေးဝန်ထမ်းများနှင့် ပြည်သူလူထုအတွင်း ရောဂါကူးစက်ပျံ့နှံ့မှုမရှိရန် ကာကွယ်ဆေးထိုးစုရပ်များတွင် တစ်နေ့လျှင် ရည်မှန်းကလေး(၅၀)ခန့်အထိသာ ကာကွယ်ဆေး ထိုးနှံပေးရန်နှင့် ကာကွယ်ဆေးထိုးစုရပ်များကို ကျန်းမာရေးနှင့်အားကစားဝန်ကြီးဌာနမှ ပြဌာန်း ထားသော COVID-19 ရောဂါကူးစက်ပျံ့နှံ့မှု ကာကွယ်တားဆီးရေးလုပ်ငန်းများကို စနစ်တကျ လိုက်နာဆောင်ရွက်ကြရမည်ဖြစ်ပါသည်။

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီးဒေါက်တာမြင့်ထွေးက "ကျန်းမာရေး နှင့် အားကစားဝန်ကြီးဌာနအနေနဲ့ ကာကွယ်ဆေးထိုးလုပ်ငန်း အစီအစဉ် ပြန်လည်စတင်ရာတွင် ဧပြီလနှင့်မေလများ၌ ကာကွယ်ဆေးမထိုးခဲ့ရသည့် လျာထားကလေးများအားလုံးသာမက ယခင်က မည်သည့်အကြောင်းကြောင့်ဖြစ်စေ ပုံမှန်ကာကွယ်ဆေးမထိုးခဲ့ရဘဲ လွတ်ကျန်ခဲ့သည့်ကလေးများ အားလုံးကိုပါ တစ်ယောက်မကျန် ပြန်လည်ထိုးနှံပေးနိုင်ရန် စီစဉ်ထားပါတယ်။ မိဘအုပ်ထိန်းသူများ ကို အထူးမေတ္တာရပ်ခံချင်တာကတော့ ကာကွယ်ဆေးထိုးစုရပ်များမှာ ကာကွယ်ဆေးထိုးဖို့ လာ ရောက်စဉ် ကျန်းမာရေးဝန်ထမ်းများနှင့်အတူ ပူးပေါင်းပါဝင်ပြီး ဝန်ကြီးဌာနကထုတ်ပြန်ထားတဲ့ ရောဂါကာကွယ်တားဆီးရေးနှင့် ထိန်းချုပ်ရေးလမ်းညွှန်ချက်များကို တိကျစွာ လိုက်နာဆောင်ရွက် ပေးကြပါ။ တစ်ဦးနှင့်တစ်ဦး သတ်မှတ်ထားတဲ့အတိုင်း (၆)ပေအကွာ ခပ်ခွာခွာနေကြပါ။ လက်ကို စနစ်တကျ ဆေးကြောပါ။ သို့မှသာ မိမိတို့၏ကလေးများဘေးကင်းစွာ ကာကွယ်ဆေးထိုးနှံနိုင်ပြီး ပြည်သူ့အားလုံး COVID-19 ရောဂါမှကင်းဝေးနေနိုင်မှာဖြစ်ပါတယ်။"

မြန်မာနိုင်ငံ၊ ကုလသမဂ္ဂကလေးများရန်ပုံငွေအဖွဲ့ဌာနကိုယ်စားလှယ် Ms. June Kunugi က "ပုံမှန် ကာကွယ် ဆေးထိုးနှံခြင်းဟာ ကလေးငယ်များအတွက် အရေးအကြီးဆုံး ကျန်းမာရေးလုပ်ငန်းများ





အနက်တစ်ခုဖြစ်ပြီး ကလေးများရဲ့အသက်ကိုကယ်ဆယ်ရန်နဲ့ အထူးသဖြင့် ကျန်းမာရေးလိုအပ်ချက်များရှိနေသော ဝေးလံခေါင်ဖျားဒေသများ၊ လက်လှမ်းမီရောက်ရှိရန်ခက်ခဲဒေသများ၊ ပဋိပက္ခဖြစ်ပွားရာဒေသများရှိကလေးများကို ကာကွယ်ဆေးဖြင့် ကာကွယ်၍ရသောရောဂါများ ကပ်ရောဂါအသွင်ဖြစ်ပွားမှုအန္တရာယ်မှ လျော့ချနိုင်ရန်အတွက် အရည်အသွေးကောင်းမွန်သော ကာကွယ်ဆေးများအားလုံးကို မှန်ကန်သောအချိန်တွင် အကြိမ်ပြည့်ရရှိရန်မှာ မရှိမဖြစ်ပဓာနကျသော အခြေခံလိုအပ်ချက်ဖြစ်ပါတယ်"ဟုပြောကြားခဲ့ပါသည်။

ကမ္ဘာ့ကျန်းမာရေးအဖွဲ့ မြန်မာနိုင်ငံ၏ဌာနကိုယ်စားလှယ် **Dr. Stephan Paul Jost** က “COVID-19 ဟာ ကျွန်တော်တို့အားလုံးအတွက် အမြင်ကျယ်စေတဲ့အတွေ့အကြုံကို ရရှိစေခဲ့ပါတယ်။ ကူးစက်တတ်သော ကပ်ရောဂါဆိုတာ နိုင်ငံအမြောက်အများမှာ အားလုံးတစ်ချိန်တည်းမှာ ဖြစ်ပွားနိုင်တယ်ဆိုတာကို သက်သေပြခဲ့ပါပြီ။ အလားတူစွာ အကယ်၍ ကာကွယ်ဆေးလွှမ်းခြုံမှု ကျဆင်းလာပါက ဝက်သက် အစရှိသော ကာကွယ်ဆေးဖြင့်ကာကွယ်နိုင်သည့်ရောဂါများဟာလည်း အချိန်မရွေး ပြန်လည်ခေါင်းထောင်ဖြစ်ပွားလာနိုင်ပါတယ်။ မြန်မာနိုင်ငံအနေဖြင့် ကလေးများ ကာကွယ်ဆေးထိုးလုပ်ငန်းအစီအစဉ် ပြန်လည်ဆောင်ရွက်ခြင်းဟာ ချီးကျူးထိုက်သောခြေလှမ်းကို စတင်လျှောက်လှမ်းခြင်းပင်ဖြစ်ပါတယ်”ဟုပြောကြားခဲ့ပါသည်။

Gavi, the Vaccine Alliance သည် မြန်မာနိုင်ငံတွင် ပုံမှန်ကာကွယ်ဆေးထိုးလုပ်ငန်းများ၏ အဓိကအလှူရှင်ဖြစ်ပါသည်။

ကျန်းမာရေးနှင့်အားကစားဝန်ကြီးဌာနသည် တိုးချဲ့ကာကွယ်ဆေးထိုးလုပ်ငန်းဆောင်ရွက်နေချိန်အခြားကျန်းမာရေးစောင့်ရှောက်မှုလုပ်ငန်းများဖြစ်ကြသော မိခင်၊ ကလေးကျန်းမာရေးနှင့် အာဟာရမြှင့်တင်ရေးလုပ်ငန်းများဆိုင်ရာ ကျန်းမာရေးအသိပညာမြှင့်တင်ခြင်းလုပ်ငန်းများကို ပူးတွဲဆောင်ရွက်သွားမည်ဖြစ်ပါသည်။

